



**QORTI TAL-MAGISTRATI
(GHAWDEX) GURISDIZZJONI SUPERJURI**

**MAGISTRAT DR.
ANTONIO MICALLEF TRIGONA**

Seduta tas-26 ta' April, 2005

Citazzjoni Numru. 174/1999/1

Joseph Galea

VS

Anton u Bella mizzewgin Cassar; u Anthony u Giuseppa mizzewgin Cassar u b'digriet tal-20 ta' Marzu 2002 il-gudizzju gie trasfuz f'isem Joseph, Anton Cassar, Geswalda sive Alda mart Eugene Bugeja, Paul, Carmen mart Paul Camilleri, Anna mart Emanuel Grima, Maria mart Anthony Xerri, u Giuseppa armla ta' Anthony Cassar bhala rapprezentanta ta' l-imsefrin Emmanuel, Assunta mart l-attur Joseph Galea, Victoria mart Nazzareno Farrugia, Josephine mart Joseph Apap u George ilkoll ahwa Cassar stante il-mewt ta' Anthony Cassar fil-mori tal-kawza

Il-Qorti,

Rat ic-citazzjoni ta' l-attur li taqra:

Illi huwa kien halla f'idejn il-konvenuti bhala depozitarji diversi oggetti mobbli proprjeta' tieghu waqt illi l-attur kien qiegħed imsiefer liema oggetti kienu gew deskritti fil-Mandat ta' Deskrizzjoni numru 414/94 u li jinsabu mizmuma f'garage li jagħmel mad-dar tal-konvenuti Anthony u Giuseppa mizzewgin Cassar;

Illi l-attur kien ukoll halla f'idejn il-konvenuti bhala depozitarji Anton u Bella mizzewgin Cassar dghajsa registrata bin-numru 4744S u karozza 'Alfa Sprint' numru tar-registrazzjoni H5591, proprjeta' tal-attur, u dana waqt li kien imsiefer, u l-istess konvenuti Anton u Bella mizzewgin Cassar klandestinament u bi frode konvertew l-istess dghajsa u karozza fuq imsemmija għall-beneficcju tagħhom u ddisponew minnhom;

Illi l-attur kien halla lill-konvenut Anton Cassar bhala mandatarju tieghu sabiex jamministra fost affarjiet ohra l-flus tieghu li kienu depozitati fil-kont tieghu ma' bank lokali, u l-attur nonostante l-opposizzjoni ta' l-attur, gibed l-ammont ta' hamest elef lira Maltin (Lm5,000) mill-imsemmi kont bankarju u hallas dan l-ammont lit-terzi meta dan l-ammont ma kienx dovut, u għadu sal-lum mhux dovut, u għamel dan b'abbuz tal-prokura lilu mogħti;

Talab, għaliex m'għandhiex dina l-Qorti:

1. tikkundanna lill-konvenuti kollha jew min minnhom jinsab responsabbli biex jirritornaw l-imsemmija oggetti mobbli, dghajsa u karozza fi zmien qasir fi stat tajjeb, u l-imsemmi ammont ta' hamest elef lira Maltin (Lm5,000), u perentorju li jigi prefiss lilhom minn dina l-Qorti; u
2. tikkundanna dawk l-istess konvenuti jew min minnhom jinsab responsabbli skond l-ewwel talba li finnuqqas li jonqsu jottemperaw ruħhom illi jirritornaw dawn l-oggetti imsemmija jew mhux fi stat tajjeb jew jonqsu

Kopja Informali ta' Sentenza

minhabba xi raguni ohra, jhallsu lill-attur id-danni li jigu likwidati minn dina l-Qorti konsistenti fil-valur tal-oggetti li ma jigux konsenjati fit-terminu prefiss skond l-ewwel talba;

Bl-ispejjez inkluzi dawk tal-ittri ufficjali tad-9 ta' Jannar 1995 u tat-3 ta' Settembru 1999 u tal-imsemmi Mandat ta' Deskrizzjoni numru 414/94.

Rat id-dikjarazzjoni guramentata tal-attur flimkien mal-lista tax-xhieda;

Rat in-nota tal-eccezzjonijiet tal-konjugi Anthony u Giuseppa konjugi Cassar li eccipew:

1. preliminarjament, l-irregolarita' tan-notifika tac-citazzjoni stante li Anton u Bella konjugi Cassar ma jirrisjedux fil-fond 43, Triq Dun Pawl Micallef, Victoria, u kulma giet notifikata kienet biss kopja wahda tac-citazzjoni lil Giuseppa Cassar. Ic-citazzjoni ghalhekk ma gietx regolarment notifikata lill-partijiet kollha;

2. fil-meritu u bla pregudizzju ghall-ewwel eccezzjoni, l-attur irid jipprova li huwa ghandu l-jedd esklussiv ghall-oggetti imsemmija fil-Mandat ta' Deskrizzjoni 414/94 u hadd izjed hliefu;

3. l-eccipjenti m'humix jirrifjutaw li l-attur jiehu l-oggetti imsemmija fil-mandat kemm-il darba jipprova li huma tieghu u tieghu biss billi l-attur qiegħed jagixxi f'din il-kawza f'ismu personali u ghan-nom ta' hadd aktar u wara li jigi likwidat u mhallas mill-istess attur kumpens gust ghaz-zmien li l-istess oggetti damu depozitati f'idejn l-eccipjenti u fil-proprjeta' tagħhom.

4. salvi eccezzjonijiet ulterjuri fid-dritt u fil-fatt.

Rat id-dikjarazzjoni guramentata tagħhom flimkien mal-lista tax-xhieda;

Rat in-nota ta' l-eccezzjonijiet tal-konvenuti Anton u Bella konjugi Cassar li eccepew:

Kopja Informali ta' Sentenza

1. fl-ewwel lok l-esponenti ghandhom jigu liberati mill-osservanza tal-gudizzju in kwantu ma huwiex moghti lill-attur id-dritt illi jagixxi dwar hwejjeg u oggetti illi jappartjenu lill-*ormai* xolta komunjoni tal-akkwisti bejnu u bejn martu Maria Assunta maghrufa bhala Sonia Galea minghajr l-intervent u adezzjoni ta' l-imsemmija Maria Assunta sive Sonia Galea;

2. illi minghajr pregudizzju ghall-premess, Bella Cassar ma hijiex il-legittima kontradittrici ta' l-attur ghaliex fil-mument illi l-attur allegatament fada l-oggetti tieghu lill-konvenuti l-ohra hija lanqas biss kienet mizzewga lil Anthony Cassar u ma kellha ebda relazzjoni guridika mal-attur;

3. illi minghajr pregudizzju ghall-premess, it-talbiet attrici huma kolpiti bil-preskrizzjoni ta' hames snin ai termini ta' l-Artikolu 2156 u 2157 tal-Kodici Civili;

4. illi dejjem minghajr pregudizzju ghall-premess it-talbiet attrici huma totalment infondati fil-konfront tal-eccipjenti fid-dritt u fil-fatt in kwantu fl-ewwel lok m'huwiex veru illi l-esponenti rcevev minghand l-attur xi oggetti kwalsiasi bhala depozitarji;

5. illi lanqas huwa veru illi l-esponenti kkonvertew ghall-uzu taghhom xi oggetti proprjeta' ta' l-attur afdati f'idejhom jew halsu lil xi hadd xi ammont minn xi flus ta' l-attur illi ma kienx dovut lil min irceva l-pagament;

6. salvi eccezzjonijiet ulterjuri fid-dritt u fil-fatt.

Rat id-dikjarazzjoni guramentata taghhom flimkien mal-lista tax-xhieda.

Rat folio 18 r-rikors tal-attur u d-digriet relattiv ta' dina l-Qorti diversament preseduta fejn talab u gie akkordat li ai termini ta' l-Artikolu 793 tal-Kodici tal-Organizzazzjoni u Procedura Civili l-kawza tinstema' flimkien mal-kawza citazz. nru. 56/1996;

Kopja Informali ta' Sentenza

Rat folio 72 ir-rikors tal-konvenuta Giuseppa Cassar stante l-mewt ta' zewgha fil-mori u d-digriet relattiv taghha li ordnat it-trasfuzjoni tal-gudizzju f'isem uliedu.

Rat is-sentenza taghha tat-28 ta' Frar 2002 fejn cahdet l-ewwel eccezzjoni tal-konvenuti Anton u Bella konjugi Cassar, spejjez riservati ghall-gudizzju finali;

Semghet ix-xhieda;

Rat l-atti u d-dokumenti kollha;

Rat in-noti ta' osservazzjonijiet tal-partijiet;

Ikkunsidrat:

L-attur qiegħed jazzjona għar-ritorn mingħand il-konvenuti jew min minnhom ta' varji oggetti mobbli, inkluz fihom vettura u dghajsa, u r-radd ta' somma ta' hamest elef lira Maltin (Lm5,000) indebitament mehuda mill-kont bankarju mal-Mid-Med Bank (kif kien allura imsejjah) numru 714077198.

Il-fatti fil-qosor huma kif ser jingħad:

- l-attur emigra lejn l-Istati Uniti fin-1972;
- fis-19 ta' Settembru 1976 fil-gzira ta' Ghawdex, l-attur izzewweg lil Maria Assunta Cassar, bint il-konvenuti Anthony u Giuseppa Cassar u oħt il-konvenut l-iehor Anton Cassar;
- fis-sena 1982 l-attur xtara porzjoni art mingħajr permessi ta' bini;
- fi Frar 1985 infetħ kont bankarju numru 714077198 mal-fergha tal-Mid-Med Bank ta' Victoria, Ghawdex, u gew depositati Lm10,000;
- fit-8 ta' April 1985 kienet dehret il-konvenuta Bella Cassar (sive Alda u oħt mart l-attur) fuq skrittura, għan-nom tal-attur, u akkwistat vettura 'Alfa Sprint' numru ta'

registrazzjoni H5591 u lanca numru registrazzjoni S4474 ghall-prezz komplessiv ta' Lm4,000 li thalsu mill-kont bankarju fuq imsemmi;

- fit-3 ta' Settembru 1985 l-attur u martu ffirmaw prokura generali favur Anthony Cassar, hu mart l-attur (il-konvenut Anton Cassar);

- fis-sena 1897 intbaghtu l-oggetti personali li tpoggew f'garaxx tal-genituri tal-mara Anthony u Giuseppa Cassar;

- fid-19 ta' Jannar 1988 l-imsemmi prokuratur Anton Cassar hallas Lm5,000 lill-Avukat Victor Bajada u Joseph Vella "akkont tas-somma ta' flus kostitwita bl-iskrittura tat-27 ta' Settembru 1982";

- fit-21 ta' Marzu 1988 atti Nutar Michael Refalo l-istess Anton Cassar, izda li deher f'ismu personali, kien ghamel permuta fejn akkwista garaxx l-Victoria, Ghawdex, u in kontrakambju assenja u ddispona mill-vettura u l-lanca fuq riferiti. Il-prezz ghal din il-permuta kien ta' Lm1,500;

- fid-29 ta' Lulju 1992 sehh kuntratt iehor atti Nutar Enzo Dimech li fih deher Stephen Farrugia li deher ghan-nom u in rapprezentanza ta' l-imsemmi Anton Cassar f'ismu proprju, u ddispona minn dan il-garaxx bil-prezz ta' Lm2,500.

Dawn huma fil-qosor il-fatti li jikkostitwixxu l-bazi ta' din il-vertenza fejn l-attur qieghed principalment jakkuza lill-konvenut Anton Cassar, il-mandatarju tieghu, b'abbuz u frodi fl-amministrazzjoni tal-beni tieghu, irrISPettivament jekk kienux jappartjenu jew le lill-kumunjoni tal-akkwisti li kien ir-regim taz-zwieg addottat, u mhux eskluZ, mill-attur u martu u liema komunjoni tirrizulta illum xolta in segwitu ghad-divorzju sancit mill-Qrati fl-Istati Uniti. Fil-kuntest ta' dan id-divorzju l-arrangement datat 17 ta' Novembru, 1988, gie esebit f'dawn l-atti u fost affarijiet ohra fih ssir referenza kemm ghall-art sitwata gewwa Ghawdex u kemm ghal din il-kawza;

Qabel ma' l-Qorti, pero', titratta din il-vertenza principali, tajjeb li jinghad, li l-oggetti personali li ntbaghtu u kienu kustoditi ghand il-konvenuti Anthony u Giuseppa Cassar (genituri ta' mart l-attur) illum gew ritornati lill-attur u ghalhekk il-meritu ghal dak li jirrigwarda dawn il-konvenuti, bl-eccezzjoni tal-kap tal-ispejjez, jinsab issa ezawrit.

Il-meritu kwindi hu llum ristrett u limitat ghall-operat tal-mandatarju Anton Cassar u incidentalment lejn martu Bella Cassar u huwa ristrett, fil-parametri tal-premessi tac-citazzjoni, ghall-vettura, dgħajsa u ammont ta' hamest elef lira Maltin (Lm5000), tenut kont, ovvjament l-eccezzjonijiet ta' dawn il-konvenuti.

Jinghad wkoll, a skans ta' kull ekwivoku, illi din il-kawza, ghall-finijiet biss ta' praticita' billi x-xhieda f'wahda setghet tkun rilevanti fl-oħra, nstemghet flimkien mal-kawza citazzjoni numru 56/1996 li ser ukoll tigi deciza illum.

Ikkunsidrat:

Mhux in disputa li kien hemm prokura favur il-konvenut li giet mogħtija mill-attur u l-allura martu u giet accettata mill-istess konvenut. It-termini tal-mandat kien wiehed generali, u fin-nuqqas ta' ftehim kuntrarju, jidher li kien bla hlas. L-attur qieghed isaqsi għad-danni li jallega gew lilu prokurati minhabba għemil doluz tal-konvenut, il-mandatarju tieghu, fit-twettiq tal-mandat. Dan l-għemil doluz, isostni l-attur, hu manifest filli l-mandatarju agixxa f'ismu proprju meta ddispona minn proprjeta' tal-attur, il-mandant tieghu u meta effetwa indebitament pagament ta' Lm5,000 kontra r-rieda tal-attur.

Il-provi in atti juru wisq car li l-konvenut deher fuq zewg kuntratti f'ismu proprju fejn fl-ewwel wiehed partat id-dgħajsa u l-vettura, proprjeta' tal-attur, ma' garaxx li sussegwentement bieghu bhala li kien tieghu bi qliegh ta' Lm1,000. In rigward id-dgħajsa u l-vettura l-kuntratti relattivi, esebiti in atti, huma dawk tal-21 ta' Marzu 1988 atti Nutar Michael Refalo u tad-29 ta' Lulju 1992 atti Nutar

Enzo Dimech. Jirrizulta wkoll, fil-kuntest tal-imsemmija, minn skrittura tat-8 ta' April 1985, li l-attur kien akkwista l-imsemmija dghajsa u vettura bil-prezz ta' Lm4,000 tramite s-servizzi tal-istess konvenut u Alda allura xebba Cassar, oht mart l-attur, u sussegwentement mart il-konvenut. Mhux kontestat li kemm id-dghajsa u l-vettura nxtraw 'sekonda mano' b'daqstant li jirrizulta ben car li meta gew tpartiti, il-konvenut agixxa bhal li kieku l-istess hwejjeg kienu tieghu. Issa l-mandatarju u tenut mil-ligi (Artikolu 1875 tal-Kap 16) li, sakemm ma jkunx gie espressament mehlus (u f'dan il-kaz dan minn imkien ma jirrizulta), jaghti kont lill-mandant tieghu ta' dak kollu li jaghmel u ta' dak kollu li jircievi bis-sahha tal-mandat; wkoll, iwiegeb lejn il-mandant, fl-esekuzzjoni tal-mandat, mhux biss ghall-ghemil doluz tieghu izda wkoll ghal negligenza (Artikolu 1874 Kap 16). Fil-kuntest ta' dan l-obbligu tal-mandatarju l-ligi tiddisponi illi r-responsabbilita' ghan-negligenza titqies b'mod anqas sever fil-kaz li l-mandat ikun bla hlas (ibid). Mill-fatti kif jirrizultaw ben cari mill-kuntratti esebiti din il-Qorti hi aktar propensa lejn l-agir doluz da parti tal-konvenut li mhux biss iddispona minn proprjeta' tal-mandant tieghu izda wkoll naqas li jispjega x'ghamel bir-rikavat, ossija l-prezz, ta' Lm2,500 meta biegh il-garaxx. Izda mhux hekk biss billi jirrizulta mill-prospett esebiti minnu stess fl-atti tac-citazzjoni numru 56/1996, fuq accennata, li ghad-dirittura rreklama dan l-ammont bhala dovut lilu. Issa l-prova ta' kif amministra dawn l-hwejjeg u x'ghamel bir-rikavat kienet tinkombi fuqu, u fuqu biss, u c-cirkostanzi ta' kif, l-ewwel, gie kondott l-bejgh, u sussegwentement, x'sar mir-rikavat ihallu aktar minn suspett probabbli li ma kienx kaz ta' negligenza izda ta' ghemil doluz bi pregudizzju ghall-mandant tieghu. U mhux hekk biss billi l-konvenut naqas wkoll li jipprova l-beneficcju li kien ser jiehu l-attur. Il-Qorti, hawnhekk, ma fehmitx l-utili li kien ser jakkwista l-attur bix-xiri ta' dan il-garaxx aktar meta minn imkien mill-provi ma jirrizulta li l-attur kellu xi hwejjeg li kellhom jigu kustoditi f'dan il-garaxx gia la darba l-effetti personali tieghu u tal-volta ta' martu kienu ghand il-konvenuti u baqghu depozitati ghandhom sakemm finalment irrestitwihom lill-attur fil-mori ta' din l-kawza. Il-konkluzjoni, ghalhekk, li waslet ghaliha dina l-Qorti, kemm dwar il-vettura u kemm d-dghajsa, hi li l-

Kopja Informali ta' Sentenza

konvenut Anton Cassar gie passibbli ghad-danni li, fil-kaz in specie, billi l-hwejjeg m'ghadhomx fil-pussess tieghu, ghandhom ikunu fi flus. Tiffissa, 'arbitrio boni viri', dawn id-danni fl-ammont ta' elfejn u hames mitt lira Maltin (Lm2500).

Ikkunsidrat:

Dwar il-pagament ta' hamest elef lira Maltin (Lm5,000) m'hemmx dubbju li dan sar mill-konvenut mill-kont bankarju fuq riferit. Jirrizulta wkoll li l-ammont thallas lill-vendituri tal-art mill-konvenut b'referenza skrittura datata 27 ta' Settembru 1982. L-attur ikkonferma li kien hu stess li kien ffirmaha din l-iskrittura u stqarr li ntrabat li jhallas ghaxart elef lira Maltin (Lm10,000) oltre l-prezz tal-art li kien gia hallas jekk u meta kienu johorgu l-permessi tal-bini fuq l-art. Kopja ta' din l-iskrittura ma gietx esebita u l-attur stqarr li ma kellux. Esebixxa pero' kopja tar-ricevuta rilaxxata lill-mandatarju tieghu fejn hemm dikjarat li l-pagament kien qieghed isir 'bhala hlas akkont tas-somma ta' flus kostitwita bl-iskrittura tas-27 ta' Settembru 1982'.

Illi anki fir-rigward dan il-pagament ic-cirkostanzi huma 'suspettuzi' u jaghtu kreditu lill-attur filli jghid li hu qatt ma awtorizza l-hlas ta' din is-somma li jsostni ma hijiex dovuta stante li ebda permess tal-bini ma nhareg fuq l-art. A propozitu ta' l-espressjoni 'suspettuzi' uzata minnha l-Qorti hawnhekk tissofferma u tosserva li mir-ricevuta esebita jirrizulta li l-pagament gie effettwat fid-19 ta' Jannar, 1988, fil-waqt li xi gimghat qabel l-attur stess kien ordna li jsir pagament lill-kumpanija ta' tiswija ta' vapuri u dghajjes f'Gibiltà permezz ta' cekk bankarju. Skond ix-xhud Michael Grech, li dak iz-zmien kien jahdem bhala skrivan fit-taqsimha tal-'foreign exchange' tal-Mid-Med Bank, il-bank kien esegwixxa din l-ordni tal-attur izda rriverta l-flus tac-cekk bankarju fil-kont meta l-konvenut ghamel 'stop payment'. Gara li kien hemm opposizzjoni mill-bank esteru li sostna, gustament, li l-Bank lokali ma setax jannulla cekk bankarju tieghu stess u l-bank rega' konsegwentement iddebita l-kont bankarju. Jirrizulta pero' li l-konvenut fil-waqt li ghamel 'stop payment' gibed l-hamest elef lira Maltin (Lm5,000) u ghamel il-pagament

lill-Avukat Bajada bhala wiehed mill-vendituri bil-konsegwenza li meta l-Bank rega' ddebita l-kont bl-ammont tac-cekk bankarju, dan gie skopert, u l-konvenut kellu jiddepozita, minn butu, erbat elef mija u hamsa u sebghin lira Maltin (Lm4175).

Differentement pero' ghal dak li gara in konnessjoni mad-dghajsa u l-vettura m'hemm ebda fatt sostanzjat bi provi li l-konvenut hawnhekk agixxa b'ghemil doluz. Jista' wiehed jargumenta li kien hemm negligenza da parti tieghu, u din l-Qorti hekk tghid u hi tal-fehma li kien hemm, izda ma jistax ma jinghadx u jittiehed in debita konsiderazzjoni li l-konvenut hallas minn butu l-ammont ta' Lm4175. Tenut kont ukoll li l-mandat kien minghajr hlas din il-Qorti tahseb li l-konvenut Cassar ghandu jhallas lill-attur l-ammont ta' Lm825 li tirrizulta fid-differenza bejn il-Lm5000 u l-ammont li hareg minn butu l-istess konvenut anki in vista ta' dak li l-Qorti ser tiddeciedi fil-kawza citazzjoni numru 56/1996.

Ikkunsidrat:

Illi hemm zewg eccezzjonijiet ta' dawn il-konvenuti Anton u Bella konjugi Cassar li l-Qorti jehtieg tindirizza. L-ewwel fosthom hi dik fejn eccepew li l-konvenuta mhix illegittima kontradittrici. Fil-kuntest ta' din l-eccezzjoni, fil-waqt li jista' jkun minnu li meta saret il-prokura, hi ma kinitx ghadha zzewget lill-konvenut Anton Cassar, ma jistax pero' jinghad li illum hu nieqes l-interess taghha f'din il-kawza anka jekk 'per accidens'. Dana minhabba dak li jiddisponi l-Artikolu 1329 tal-Kap 16. Dwar it-tieni eccezzjoni, f'liema hemm eccepita l-preskrizzjoni, din il-Qorti ma tirravizax li tista' treggi fl-Artikoli citati ossija l-Artikoli 2156 u 2157 tal-Kap 16, stante li hawn si tratta ta' hwejjeg fdati lill-konvenut Anton Cassar.

Inghad dan jonqos biss li titratta l-kap tal-ispejjez rigward il-mobbli li kienu b'depozitu ghand il-konvenuti Anthony u Giuseppa konjugi Cassar li gew ritornati lill-attur fil-mori tal-kawza. Fin-nota ta' osservazzjonijiet taghhom esponew r-ragunijiet ghaliex m'ghandhomx jigu akkollati l-ispejjez, liema ragunijiet huma:

Kopja Informali ta' Sentenza

(a) li agixxew korrettement li ma jindahlux fi kwistjonijiet li kienu ghaddejnin quddiem Qorti estera, u

(b) konsegwentement, ma jippregudikawx il-posizzjoni ta' binthom fir-rigward l-istess oggetti. Din il-Qorti ma ssib ebda gustifikazzjoni li tista' timmilta favur dawn il-konvenuti stante li jekk kienu daqshekk imhassba setghu facilment, biex jezimu ruhhom minn kull responsabilita', jiddepozitaw l-oggetti taht l-Awtorita' tal-Qorti.

Taqta'u tiddeciedi ghalhekk kif ser jinghad:

i. li tikkundanna lill-konvenut Anton Cassar ihallas lill-attur in via ta' danni in konnessjoni l-vettura u d-dghajsa l-ammont ta' Lm2500 oltre l-ammont ta' Lm825 kif fuq inghad – komplessivment Lm3325;

ii. tichad it-talba tal-attur fir-rigward ir-restituzzjoni tal-ammont ta' Lm5000.

iii. konsegwentement tichad sa fejn konformi ma' din id-decizjoni l-eccezzjonijiet tal-konvenuti Anton u Bella konjugi Cassar;

iv. tichad wkoll l-eccezzjoni taghhom tal-preskrizzjoni;

v. tastjeni milli tiehu aktar konjizzjoni tal-meritu in konnessjoni mal-mobbli gia depozitati ghand il-konvenuti Anthony u Giuseppa konjugi Cassar stante li gie esawrit fil-mori;

vi. tordna li l-ispejjez tal-kawza jithalsu kwantu dawk li jikkoncernaw l-konvenuti Anthony u Giuseppa Cammilleri minnhom stess; kwantu l-ispejjez li jikkoncernaw l-attur u l-konvenuti Anton u Bella konjugi Cassar in kwantu ghall-kwart mill-attur u tliet kwarti mill-imsemmija konvenuti;

vii. kwantu l-ispejjez tas-sentenza preliminari tas-27 ta' Frar 2002 mill-konvenuti Anton u Bella konjugi Cassar fl-intier taghhom.

Kopja Informali ta' Sentenza

< Sentenza Finali >

-----TMIEM-----